



Скица на второнаграденото решение за споменикот на Александар

# Центар ми ги украде лавовите за Александар

**Скулпторот Сашо Поповски ќе ја тужи  
Општината дека му ја украда идејата  
и ќе бара астрономска отштета**

**СОЊА ХРИСТОВСКА**

Скулпторот Сашо Поповски ја обвинува Општина Центар дека му ја украда идејата фонтаната и скулптурата на Александар Македонски да ја красат осум лава и ја вметнала во проектот што ќе се изведува на плоштадот Македонија. Тој е еден од добитниците на двете втори награди на меѓународниот конкурс за идејно решение за споменикот на Александар и вели дека

само тој понудил решение со осум лава околу фонтаната. Ако Општината подигне споменик на Александар со осум лава, свртени надвор, Поповски ќе тужи и ќе бара надомест на штета.

- Кога го прочитав интервјуто на градоначалникот на Центар, Владимир Тодоровски, дека на фонтаната ќе бидат поставени осум лава, се вџашив. Многу сум лут и навреден, зашто ми се прекршени авторските права. стр.3

# Центар ми ги украде лавовите за Александар


(Продолжува од стр.1)

... Лавовите се само мои. Такво решение немаше во ниту еден друг труд од пристигнатите 26 идејни решенија. Вториот второнаграден труд е оној на Валентина Стефановска, кој е одбран да се изведува, но во него немаше лавови, туку само коњаник и војници од флангата. Законски, не смее во едниот труд да се вметнуваат детали од другиот труд. Ќе барам општината да ми ја надомести штетата од 20 до 30 отсто од сумата што ќе се плати за изградбата на споменикот - вели Поповски.

Скулпторот објаснува дека Општината Центар и комисијата што ги оценуваше трудовите го прекршиле Законот за авторските права. Тој предвидува ако на меѓународен конкурс има две втори награди, да се одбере една.

- Ако има прва награда, тој проект мора да се изведе. Во случај на две втори награди, стручната меѓународна комисија треба повторно да ги разгледа двета труда и јавно, транспарентно и писмено да образложи зошто е одбран едниот труд. Тоа не е направено. Целата постапка со изборот беше нетранспарентна и со многу пропусти - обвинува Поповски.

Поповски вели дека кога отишол да си ја подигне наградата од 6.000 евра, во општината неофицијално му кажале дека тој всушност не добил втора, туку прва награда и дека ќе се изведува неговиот проект. Откако официјално ја добил втората награда, неколкупати се



обидел од општината да добие пристап до оригиналот и да си направи копија. Општинарите не му дозволиле, иако има законско право на тоа. Неговото дело уште пред да го предаде на конкурсот го заштитил во Македонската авторска агенција и го заверил на нотар.

- Јас сакам да се градат споменици. Учествувам на сите конкурси, уметник сум, од тоа живеам. Но, постапките треба да се водат транспарентно и законски, а не како што го направи тоа Општината Центар. Две години истражувам за овој случај, затоа што немаше ни-

какви информации во јавноста. Дури бев и предупредуван од познаници да внимавам, оти општинарите ќе ми ја украдат идејата - вели Поповски.

Од Општина Центар вчера не знаеја што да одговорат во врска со обвинувањата на Поповски и останаа без коментар.

Според идејата на авторот, споменикот на Александар би бил висок 15 метри, соse постаментот. Тој предвидел од устите на лавовите да извираат врутаци, а фонтаната со помош на лазерски топови да фрла вода 20 метри во височина.

Скулпторот Сашо Поповски ја обвинува Општина Центар дека му ја украде идејата фонтаната и скулптурата на Александар Македонски да ја красат осум лава

Фото: Чедомир Ненковски